



महाराष्ट्र शासन राजपत्र

असाधारण भाग एक-मध्य उप-विभाग

वर्ष ५, अंक ५०]

बुधवार, ऑगस्ट २८, २०१९/भाद्र ६, शके १९४१

[पृष्ठे २, किंमत : रुपये ४.००

असाधारण क्रमांक ६९

प्राधिकृत प्रकाशन

सामान्य प्रशासन विभाग

राजशिष्टाचार शाखा, ३ रा मजला, मंत्रालय, मुंबई ४०० ०३२,

दिनांक २७ ऑगस्ट २०१९.

अधिसूचना

क्रमांक डीआयपी.२०१९/प्र.क्र.१४७/३०.— “माजी केंद्रीय मंत्री श्रीमती सुषमा स्वराज यांचे मंगळवार, दिनांक ६ ऑगस्ट २०१९ रोजी दिल्ली येथे झालेल्या दुःखद निधनाबद्दल राज्य मंत्रिमंडळाने खालीलप्रमाणे ठराव पारित करून श्रद्धांजली अर्पण केली :-

माजी केंद्रीय मंत्री श्रीमती सुषमा स्वराज (वय ६७) यांचे मंगळवार, दिनांक ६ ऑगस्ट २०१९ रोजी दिल्ली येथे निधन झाले आहे. श्रीमती स्वराज यांच्या निधनाबद्दल राज्य मंत्रिमंडळ तीव्र शोक व्यक्त करत आहे.

श्रीमती स्वराज यांचा जन्म १४ फेब्रुवारी १९५२ रोजी हरियाणातील अंबाला कॅन्टोन्मेंट येथे झाला. श्रीमती सुषमा स्वराज भारतीय राजकारणातील एक खंबीर नेतृत्व होते. गेल्या पन्नास वर्षांच्या राजकीय वाटचालीत त्यांनी संसदीय राजकारणात स्वतःची वैशिष्ट्यपूर्ण ओळख निर्माण केली होती. केंद्रीय मंत्रिमंडळातील विविध विभागांचा कार्यभार त्यांनी जबाबदारीने सांभाळला होता. विशेषतः एका महत्त्वाच्या कालखंडात त्यांनी पाच वर्षे परराष्ट्र मंत्रालयाची महत्त्वाची जबाबदारी प्रभावीपणे सांभाळली होती. यासोबत अटलजींच्या मंत्रिमंडळातही त्यांनी आरोग्य आणि कुटुंब कल्याण, सूचना आणि प्रसारण मंत्रालय अशा विभागांच्या जबाबदाऱ्या यशस्वीपणे सांभाळल्या.

लोकसभेतील विरोधी पक्षनेतेपद समर्थपणे सांभाळताना आपल्यातल्या निष्णात संसदपटूची प्रचिती आणून दिली होती. अत्यंत तरुण वयात राजकारणात आपला ठसा उमटवणाऱ्या सुषमार्जींनी हरियाणाच्या मंत्रिपदासह दिल्लीचे मुख्यमंत्रीपदही भूषवले होते. एक श्रेष्ठ विधिज्ञ, साहित्यप्रेमी, प्रभावी वक्त्या, अभिजात रसिक असे त्यांच्या व्यक्तिमत्त्वाचे काही विशेष पैलू होते.

श्रीमती स्वराज यांच्या निधनाबद्दल हे मंत्रिमंडळ तीव्र दुःख व्यक्त करत आहे आणि त्यांच्या कुटुंबीयांच्या दुःखात सहभागी आहे. त्यांच्या निधनाचे दुःख सहन करण्याची ताकद कुटुंबीयांमध्ये येवो, अशी प्रार्थना करण्यात येत आहे.”

महाराष्ट्राचे राज्यपाल यांचे आदेशानुसार व नावाने,

अजोय मेहता,

शासनाचे मुख्य सचिव.

सामान्य प्रशासन विभाग

राजशिष्टाचार शाखा, ३ रा मजला, मंत्रालय, मुंबई ४०० ०३२,

दिनांक २७ ऑगस्ट २०१९.

अधिसूचना

क्रमांक डीआयपी २०१९/प्र.क्र.१४७/३०.— “जम्मू-काश्मीरला विशेषाधिकार देणारे राज्यघटनेतील कलम ३७० रद्द करण्याचा ऐतिहासिक निर्णय घेतल्याबद्दल हे राज्य मंत्रिमंडळ मा. प्रधानमंत्री नरेंद्र मोदी, मा. गृहमंत्री अमित शहा यांच्यासह संसदेचे अभिनंदन करीत आहे.

केंद्र शासनाने हा ऐतिहासिक निर्णय घेऊन जम्मू-काश्मीरला संपूर्ण देशाशी एकात्म करण्याची महान कामगिरी केली आहे. देशातील इतर जनतेला मिळणारे अधिकार आणि हक्क कलम ३७० रद्द केल्यामुळे जम्मू-काश्मीरमधील जनतेला मिळणार आहेत. या निर्णयामुळे स्वातंत्र्याचे नवे पर्व सुरू झाले असून जम्मू आणि काश्मीरच्या एकात्मतेसोबतच विकासासाठीही हे अचूक पाऊल ठरणार आहे.”

महाराष्ट्राचे राज्यपाल यांचे आदेशानुसार व नावाने,

अजोय मेहता,
शासनाचे मुख्य सचिव.